

IL-MALTI

QARI LI TOHROĠ
L-AKKADEMJA TAL-MALTI

DIĊEMBRU
1976

INQAJMU KUXJENZA NAZZJONALI

Kull pajjiż igħożż il-wirt li hallewlu missirijietu. Kull pajjiż jiftaħar b'dak li jhoss li hu tiegħu. Ahna wkoll f'artna niftaħru b'tant snin ta' ċiviltà, niftaħru bit-tempji neolitici tagħna, niftaħru bl-istorja tagħna li tidhol fl-istorja tal-Mediterran u ta' potenzi kbar li għaddew fuqna u hakmuna. Niftaħru anki b'affarijiet kull tant insinifikanti li jistgħu jinsabu f'pajjiżi oħra, bħal ma hija x-xemx li ssahhanna u ssahhan pajjiżi oħra, bil-baħar ikhal li jdawwarna bħalma jdawwar pajjiżi oħra. Niftaħru u nagħmlu tajjeb. Imma haġa tal-ghaġeb b'lsienha flok li nhossuna kburin, kważi nbatu b'sens ta' inferjorità. Hawn xi whud li għad ma fehmu kemm hu wirt għażiż, kemm hu wirt uniku li ma ssibux f'pajjiżi oħra u li pajjiżi oħra jgħożżu u jiftaħru b'taġħhom li forsi mhux dejjem għandu dik ix-xi haġa wahdanija li għandu tagħna.

Fejn jidhol ilsien art twelidna bqajna nbatu minn sens ta' inferjorità, minn hakma neo-kolonjalistika. Kellna t-Taljan li ddeffes u harbat lsienha u issa għandna l-Ingliż li mhux biss qed iharbat il-vokabolarju imma anki l-idjoma Maltija. Il-kburija nazzjonali hawn irmejnienha wara spallejna biex għrejna wara ilsna oħra. Ma rridux infissru b'daqshekk li nwarbu l-ilsna barranin għalina tant mehtieġa u li għalihom għandna tant heffa biex nitgħallmuhom. Li rridu huwa li wiehed iħares is-safa tal-idjoma Maltija, li l-idjoma Maltija tibqa' Maltija mhux issir taħlita bla sens ta' idjomi Ingliżi maqluba hażin għall-Malti.

Il-ħtija ewlenija ta' din il-herba li qed issir tintefa' bla ebda dubju ta' xejn fuq il-ġurnalisti tagħna u fuq dawk li jahdmu fil-mezzi kollha tax-xandir għax huma mhux biss qed ighaffguh imma wkoll iwassluh u jgħallmu lill-poplu mgħaffegħ. Il-Malti li qed joħorġu bih hu xi haġa skandaluża barra li hu ridokolu. Ma jixhidx għajr in-nuqqas ta' kompetenza ta' dawk li jiktub u l-atteġġament ta' x'jimportanti jew basta tiddobba ta' dawk li jmexxu. Min hu responsabbli għall-ġurnali, min hu responsabbli għall-mezzi tax-xandir għandu jiċcaqlaq, għandu jhoss il-kuxjenza tniġġu li qed iħalli ilsien art twelidu jiharbat u jifarrak. Hu dmir qawwi li jieħu ħsieb li l-affarijiet jimxu sewwa. Jekk ma għandhomx nies imħarrġa biżżejjed għal dan ix-xogħol għandhom isewwu n-nuqqas mill-aktar fis. Għandhom iħossu li hu nuqqas ta' dmir ċiviku, ta' patrijottizmu li thalli balbuljati bħal dawk jixxandru fil-ġurnal jew fuq ir-radju u t-televiżjoni.

Il-Prim Ministru fl-ewwel diskors tiegħu wara l-elezjoni wiegħed li jrid jagħti każ serju tal-kultura. Imma kultura bla ilsien, kultura b'ilsien imlaqqat u mharbat kif qed jużaw il-ġurnali u l-mezzi tax-xandir hu diżunur għal Malta u għal min hu responsabbli

Pajjiż li ma jagħtix każ ta' ilsien ma haqqqux il-ġieħ ta' nazzjon, wisq inqas it-titolu ta' indipendenti.

Jeħtieġ li ma nibqgħux indaħħku nies bina. L-influenza li għandhom il-mezzi tax-xandir u l-ġurnali fuq il-poplu kulhadd jafha. Il-ħsara li qed issir hija kollha ħtija tagħhom għax qed idarru lill-poplu jikkellem u jfisser ruħu b'dik l-idjoma li qed jipprezentawlu huma, idjoma mfarrka, mgħawġa, ikkupjata u fuq kolloxx ikkupjata ħażin li tasal għar-ridikolu.

Hija daħka fil-wiċċ li f'parti mill-ġurnal issib il-paġna letterarja u fil-paġni l-oħra ssib kawla ta' lingwistika. Hi ridikolaġni li f'ċertu ħin tagħmel programm fuq Malta, fuq il-kultura, fuq l-ilsien Malti u fil-kumpliment tal-programmi tillaqqa' ma' kliem li ma jeżistix fil-Malti, ma' idjomi maqluba bla sens mill-Ingliż. Jekk min qed jikkellem ma jafx juża Malti tajjeb, jekk min qed jikteb jew jittraduċi ma jafx juża Malti tajjeb, jistudjah inkella jwarrab min-nofs, sinjal li ma hux kapaċi għal dak ix-xogħol. Fejn ma hemmx kapaċità ma għandux ikun hemm prużunzjoni.

Qed nilqgħu biżżejjed fl-iskejjel bit-tagħlim tal-Malti għal din il-herba li qed issir f'Isienna? Haġa waħda żgur li fiha jistgħu jgħinnu l-għalliema tal-Malti hija li juru liż-żgħażaġħ l-ereżijiet lingwistiċi li qed jinkitbu fuq il-ġurnali u li jxandru fuq ir-radju u t-televiżjoni. Għall-inqas hekk ikunu qed igħinnu biex iqajmu magħna kuxjenza nazzjonali, biex iż-żgħażaġħ jindunaw bil-ħmerijiet, bl-iżbalji u t-tgħawwiġ waqt li jkunu jaqraw, jisimgħu jew jaraw.

U hawn inħajru lil kulhadd jagħmel ħiltu bis-sinċerità kollha ħalli jipprotesta bil-qawwa u bid-dinjità, bil-kostanza u bil-perseveranza sakemm naslu li jkollna Malti tal-Maltin.

Jeħtieġ li nqajmu kuxjenza nazzjonali fuq dān. Jeħtieġ li l-poplu jifhem li lsienu hu wirt għażiż għalih bħalma huma t-tempji neolitici, l-istorja u hwejjeġ oħra. Jeħtieġ nuru lill-poplu kif lsienu qed jitnawwar, kif qed jitherra. Jeħtieġ li kulhadd jagħti seħmu ħalli dan l-għan jintlahaq. Jeħtieġ jittieħdu passi minn min hu responsabbli ħalli din il-ħsara tieqaf darba għal dejjem u nibdew nisimgħu Malti Malti, Malti kif jikkelmuh il-Maltin, mhux Malti mfarrak u mgħaffegġ kif qed jiktbuh u jsemmgħuh b'nuqqas ta' kompetenza, b'nuqqas ta' sens ċiviku l-ġurnalisti u l-qarrejja ta' fuq ir-radju u t-televiżjoni. Malta ma hix Malti Maltija bla l-ilsien Malti, aħna ma aħniex Maltin bla l-ilsien Malti, aħna m'aħniex poplu ċivilizzat b'lsien imfarrak.

Eskapizmu

Albert M. Cassola

Mohhu fil-qbiz
u fit-tagħwiġ taż-żfin,
taż-żgħażaġh biss.
Żfin li għalih
trid nervi qawwijin,
trid muskli ta' l-azzar,
trid nifs ta' ziemel tat-tigrija,
trid heffa bhal għasfur,
trid elasticità.

Biex daqs raddiena ddur,
u tqum u toqgħod
u tinzel għarrkobbtejk
u t-tfajla tigbed lej
u mbagħad timbotta;
u tegħreq bla tixxotta
l-għaraq ta' ma' haddejk,
għaraq ta' saħna mgenna
ta' mħabba, ta' telfien,
ta' saħha.
ta' elettricità.

Mad-daqq ta' dan iż-żmien,
ta' tnabar u kitarri
itarrxu kullimkien,
fost it-twerżiq qisu tal-bhejjem
ma jaqta' xejn,
qalb kotra ta' tfajliet
(dawn t'għada l-ommijiet?)
bid-dbielet fuq l-irkobba,
qishom il-mahrubin
minn sanatorju,
qishom il-mixtiqin
li m'għandhomx sabar,
m'għandhomx kompleks
ta' nisa nisa,
m'għandhomx irżin tas-sess.

U hu bix-xuxa twila
 tghattilu moħħu, widnejh u għonqu,
 donnu jrid jifga' f'demmu
 id-demm ibaqbaq,
 iligġem l-enerġija
 taż-żgħożija.
 Bil-qmis miftuħa, imxattra,
 sidru miblul u jleqq,
 qalziet irqiq u dejjaq.
 bħal pedistall.

Dak biss iġħollih
 fuq l-annimal.

Bniet u subien.
 Ma tafx jagħmlux tibjin,
 bejn safa' u tbajja',
 ma tafx jifhmux il-ħajja,
 ma tafx semgħux bil-ġenna,
 jemmnux f'xi verità.

Iżd' hu hass li jrid jibki.
 Għax qalb kellu żagħżuġha.
 Din irnexxielha tifhem
 xwejha, waħidha man-niket,
 imsakkra ġewwa dar,
 mifnija mill-imrar,
 maħqura b'ħafna snin.
 Tmenin.

Huwa madwar l-għoxrin.

Imgħagġeb b'dik il-mara,
 "Aġħmel il-qalb," qalilha,
 "La darba qiegħda titlob:
 ta' faraġ huwa t-talb."

U hi:
 "Tibżax, żagħżuġh, mid-dinja.
 Jien naf li int qed tfittex
 taħrab minnha fil-bogħod:
 flok tibza', flok tirtgħod,

tiżfen u dđur biex tinsa
l-ghelt u t-tiġrib.”

Hija ssoktat:

“Habib,

arfa' salib

kif narfa' jien ...

Kull żmien

hu żmien in-niket,

sa mit-tfulija.

Hija,

tibżax mit-toqol.

Ibni,

tibżax mis-snin

li, kif taf int,

gejjin għalik.

U min ma fittixx bħalek

jagħlaq għajnejh u jinsa?

Jien?

Oh, li kont taf!...

U wsalt

hekk, f'daqqa waħda, f'salt,

għat-tmenin sena,

Inkaxkar toqol kbir

li jismu ħajja.

Għotort seba' darbiet bħal Kristu.

Fid-dinja għalhekk neżistu.

Qomt fuq saqajja dejjem

u għadni hawn nistenna

li ntemm il-ħajja biex nibda l-ħajja.

Naf, naf biż-żejjed:

jien xorta bħalek.

Fittixt fi żmien li ninsa

fittixt li naħbi.

Ibqa' kif int.

għix kif qed tgħix.

Kultant,

id-dar,

f'kamartek,

waħdek, infexx fil-biki.

U sejjah hdej

lil Dak li ma jinsieqx."

Qal iż-żgħażuġh:
 "Inroddlok ħajr,
 xwejha qaddisa:
 sib t farag fik
 li ma stennejtx.
 Farag bħal dan ma nsibx
 f'dawk it-tfajliet
 jiżżiefnu miegħi.
 Int ukoll stabar.
 mara,
 u ssokta ssielet
 mal-ħajja li baqagħlek.
 Sakemm tistrieħ."

Issa, ix-xiħa u ż-żagħżuġh
 infirdu.
 Ma kinux jafu 'l xulxin.
 Infirdu bi tbissima.
 Sa jissoktaw
 jissieltu.

DAWL FID-DLAM

Damma ta' Poeżiji ta'

MANWEL NICHOLAS-BORG

L-Akkademja tal-Malti tixtieq tizzihajr lill-awtur ta' din id-damma ta' poeżiji migbura fi ktieb hekk voluminuż (358 paġna) għall-ġest tasew sabiħ tiegħu meta għoġbu jirregala għadd kbir ta' kopji — iżjed minn mija — lilha biex tiddisponi minnhom kif tixtieq. Il-ħsieb tiegħu kien li jgħin kemm jista' l-fondi ta' l-Akkademja tal-Malti li qatt ma kienu ta' bin. Għaldaqstant, min fost il-membri akkademiċi jew imseħbin fi IL-MALTI jixtieq jikseb kopja ta' dan il-ktieb jista' jikteb lit-Teżorier, is-Sur Pawlu Mifsud, 24 Triq il-Ferrovija, B'KARA, u jibgħat ukoll £M2 u jirċevih id-dar bil-posta. Tkunu qegħdin tghinu lill-Akkademja u fl-istess ħin tagħmlu konx-xenza mill-qrib ta' ħabib kbir ta' l-Ilsien Malti li, għalkemm ilu s-snin l-Awstralja, baqa' migbud shiħ lejn l-Art li tagħtu l-ħajja.

PRIŽMA

Radjudramm
ta' Vic. Apap

(jorbot ma' Sett. 1976 p. 88)

- Xiha:** Warda Ma'tija
Tal-Gżira li rat fuqha l-isbah grajja
U bl-eghżież wirt sal-lum ghadha mim'ija.
Warda Maltija.
- Toni:** Grazzi. Kif taf li jien Malti?
- Xiha:** U naf min int ukoll: is sur Toni Bajada, wiehed mill-aqwa għawwiema ta' Malta. Issa nifrex il-karti biex naqra'ek xortik?
- Toni:** Haġa wahda nixtieq naf. U sa nhallsek bi'-quddiem.
- ĊEKĊIK TA' FLUS
- Xiha:** Qalbek tajba, sinjur. Staqsini u nwiegbek.
- Toni:** Il-lejla sa jsir ballu kbir għand il-Kontessa Walewska.
- Xiha:** L-isbah ballu tas-sena. Sa jkun hemm l-aqwa nies.
- Toni:** Nixtieq immur jien ukoll. Imma kif nagħmel?
- Xiha:** (**tidhak**) Dan li ridt taf? Ha, ha, ha... Jien nista' nirrangalek.
- Toni:** Tassew?
- Xiha:** U, sinjur, inti qieghed wahdek f'din il-belt. Clara, miskina, qieghda Ruma wehidha. Qalbha sewda, ruhi qalbi. Benito qieghed bħalissa Addis Abeba jtkeljem man-Negus dwar l-Iljun tad-Deheb. Kemm xtaqet Clara tiġi Napli għand il-kontessa. Jekk tghidli li takkompanjaha int, kemm inċemplilha biex tiġi. Għalik, bħa'a Malti, Benito ma jgħid xejn.
- Toni:** Lanqas għandi x'nilbes għa l-ballu. Tahseb li nsib xi haġa tghodd għalija?
- Xiha:** Ha, ha ha... Jekk thalli f'idejja, tkun liebes l'ahjar wiehed. X'jidhirlek minn kostum ta' Gran Mastru ta' Malta? Halli f'idejja, sinjur. Naħsiblek għal kol'ox jien.
- Toni:** Tal-ghageb.
- Xiha:** Imma, sinjur, taf int, ikolli nonfoq il-flus biex jirnexxili nagħmel kollox kif tixtieq qaibek.
- Toni:** Fhimtek, fhimtek. X'għandi nagħtik?
- Xiha:** Le, sinjur. Mhux issa. Jien biex tkun taf biss qieghda ngħidlek.
- Toni:** Aghmel inti.
- Xiha:** Halli kollox f'idejja. Issa sa nħa'lik, sinjur; din biċċa xogħol li fiha hafna tahbit, Hallejtek.
- Toni:** Telqet, u jien bqajt wahdi naħseb kif sa ngħib ruhi ma' Clara u x'sa naqbad ngħidilha.

GHAJAT TA' FOLLA RIESQA MILL-BOGHOD

Regghu ghaddejjin il-haddiema. Milli jidher ghadhom imbaqbqin daqs qabel.

GHAJAT JOQROB

Ghadkom m'ghamiltu xejn?

Raġel: Kelb is-sur Giulio. Ma jridx jaghtina li haqqna. Hsiebu biss biex ihaxxen bwietu. Ma jafx li jekk ma nahdmux aħna, ex-xogħol jiqafu u kol'ox isirlu suf.

Toni: Nahseb li ghandu biex ighix.

Raġel: Ghalhekk iwebbes rasu.

Toni: U jekk iwebbes rasu, intom tmorru l-aktar minn taht.

Raġel: Minghajrna ma jsirx xogħol.

Toni: Naf. Imma hu jiflah aktar minnkomp u jista' jagħlaq il-fabbrika.

Raġel: X'jagħmel? Bxara tieghek irridu.

Toni: Bir-renti li ghandu jista' jieqaf mit-tahbit u joġghod ighix bla inkwiet.

Raġel: Jaqaw inti xi wiehed imhal'as minnu? Imqabbad biex tqanqal it-tahwid bejn il-haddiema?

Toni: Lanqas xejn minn dan. Jien minix minn hawn.

Raġel: Tidher. Giebek hawn biex ixxewwex. (**igholli lehn**) Hbieb hawn wiehed irid jagħmilha tal-helu. Ejjew nuruh min aħna.

Toni: Lanqas lahaq qal l-aħħar kelma li ma hassejtx id tahtafni minn driegħi, tixhetni f'karrozza u titlaq bija mahrubha.

Raġel: Fejn mar? Skarta qalb il-fol'a. Qabillu, għax hażin kien ikun għalih.

AQTA' GHAJAT F'DAQQA

Xiħa: Inti ma tibzax għal hajtek? Kieku ma kienx hemm ibni li hallejtu warajja biej jiehu hsiebek, min jaf x'kien isir minnek!

Toni: Grazzi. Safejn naf jien, m'ghamilt jew għidt xejn hażin.

Xiħa: Imissek m'għidtx. Tkellimt is-sewwa. Għal folla mgħaddba m'hemmx aghar milli turiha s-sewwa. Titlifha minn sensiha. Ara x'sa ngħidlek: sakemm iddum fostna ha'lik mis-sewwa. Hares madwarek: hawn xi haġa sewwa mi'li qed tigrì? Sewwa li Walewska telqet mill-Polonja? Jew li Kleo tbiegħdet minn art twelidha? Sewwa li Emma mhix qed tghix go darha? Sewwa li Clara tilfet lil Benižo minn sensih? Is-sewwa, jekk tridu, tfittxux go Napli... jew, jekk niġu għal dan, fl-ebda belt ohra tad-dinja.

Toni: Noqghod fuq it-twissijiet tieghek. Tahseb li dak ir-raġel jibqa' jagħrafni?

Xiha: Nittama li le. Jiena naghmel minn kollox biex innessih. Issa hallik minn dan. Ara x'jidhirlek mill-kostum li għażiltlek, Horatio mhux sa jiehu gost bik għax sa tkun liebes ahjar minnu. Tant hu hekk, li Emma tithajjar tiżfen mieghek.

Toni: U jien x'naghmel? Nghid'ek is-sew: aktar naf ngħum milli niżfen.

Xiha: Inti iżfen magħha biex Napoleon jiehu pjaċir jara lil Horatio jqatta' msarnu.

Toni: U bi Clara x'naghmel?

Xiha: Tahsibx li dik sa toqghod mieghek il-hin kollu. Bilhaqq, ara li ma tmurx issejthilha b'isimha hemm ġew. Il-maskra mhix sa taqlagħha minn wiċċha; hlief il-kontessa hadd aktar mhu sa jkun jaf min hi.

Toni: Halli fi hsiebi, Jiena mdorri b'missjonijiet sigrieti u ta' sogru.

Xiha: Naf. Issa tista' tmur. Tiltaqa' ma' Clara ghandi, hawnhekk, fit-tmienja ta' fil-ghaxija. Int asal ftit qabel biex tilhaq tilbes il-kostum, Tahsibx għal taxi, Iwassalkom ibni. 'Sahha.

Toni: Hriġt minn hemm ġew qisni qieghed ngħix f'dinja oħra. Waqt li qabel kelli hrara kbira li mmur għall-ballu, issa donni bhal raġa' bdieli. Imma la lhaqt tajt il-kelma ma ridtx immur lura minnha. Hallejt ruhi f'idejn id-destin. Xtaqt li l-hin ma jasalx, imma għall-kuntrarju, is-siġhat donnhom ġrew aktar ħfief milli jmisshom. U jien sib t ruhi għand il-kontessa Walewska flimkien ma' Clara.

MUŻIKA TAŻ-ŻFIN MATUL IX-XENA

Bdejt nisthajjel li n-nies kollha ta' hemm ġew qegħdin iharsu lejja u jitkellmu fuqi.

Clara: Tinsiex li m'għandek qatt issejjahli b'ismi. Hadd m'għandu jkun jaf li qieghda hawn. Ara l-kontessa. Ejja mieghi halli nipprezentak.

Marie: Dan żgur huwa s-sinjur Malti li qaluli għandu jiġi jonorani l-lejla.

Clara: Is-sur Toni Bajada, għawwiem magħruf u diletant kbir tas-sajd taht il-baħar.

Toni: Niringrazzjak, kontessa, li għoġbok tilqagħni għandek.

Marie: Il-pjaċir hu kollu tiegħi. Il-Gżira tal-Baħar Ikhal għandha biex tiftahar bi rġiel sbieħ bħalek.

Toni: Dak il-hin hassejt fawra tielgħa għal wiċċi.

Clara: Thallix lil Napoleon jisimghek tgħid kliem bhal dan għal irġiel oħra.

Marie: Bhalissa qieghed fis-sala tal-loghob mitluf fil-poker.

Toni: Waqt li ż-żewġ nisa kienu jittkellmu, stajt nara li sikwit l-ghajnejn sbieħ tal-kontessa kienu jissammru fuq donnhom riedu jisirquli qalbi.

Clara: Marie, thallini nibqa' bil-maskra, hux hekk?

Marie: Diġà naf kollox. U kelmti nżommha, basta ma żżommx ghalik wahdek lil-kavalier Malti.

Clara: Meta tridu tista' taghmlu tieghek.

Toni: Kemm hi tajba din. Kont qisni xi oġġett li jistgħu jghadduni minn id għal oħra kif jidhrilhom bla ma jistaqsuni.

Marie: Ejjew nohorġu fil-veranda. Hawn ġew hawn wisq nies. Hemmhekk inkunu nistgħu nitkellmu aktar bil-kwiet. Inti xi tghid, sur Bajada?

Toni: Ma sibtx k'iem xi ngħid il-kontessa qabditni labranzetta u mexxietni lejn il-ġnien.

Clara: Jiena sa nibqa' hawnhekk.

BIEGHED MUŻIKA SAKEMM TISPIĊĊA FIX-XEJN

Toni: Ma konniex sa nibqgħu fil-veranda.

Marie: Halli nurik il-ġnien tal-villa. Fil-ġnien hemm żiffa helwa, aħjar mill-gheluq ta' ġewwa.

Toni: Il-mistednin tieghek ifittxuk.

Marie: Għall-mistednin l-aqwa li għandhom il-mużika, u fuq kollox l-ikel u x-xorb. X'jidhirlek mill-ġnien?

Toni: Nahseb li bin-nhar għandu dehra sabiħa.

JINSTAMA' ILMA TA' NIXXIEGHA

Marie: U bil-lejl jiehu xehta romantika. Inpoġġu fuq dan il-bank hdejn in-nixxiegha u għid'i jekk thossokx tinsa d-dinja kollha.

Toni: Il-qamar kwinta. Id-dija tiegħu fuq l-i ma tan-nixxiegha tagħmel sabiħ hafna.

Marie: Qieghda nara li għandek sens tajjeb ta' osservazzjoni. Issa, għidli, x'jidhirlek minni?

Toni: Sadattant konna bil-qieghda fuq il-bank. Ma għarafx inweġibha. Hi resqet qribi.

Marie: X'sa tghidli?

Toni: Miniex nifhmek.

Marie: M'intix tara b'liema xewqa qieghda nħares lejך?

Toni: Għadek kemm sirt tafni ftit minuti ilu, Xinhi dit-telfa tieghek għalija?

Marie: Min qallek li hi telfa? Tahsibx li hi mħabba. Din hi biss...

JINSTEMGHU PASSI MGHAĠĠLA RESQIN

Toni: Riesaq xi hadd.

Marie: Tellifna koliox.

Napoleon: (riesaq) Marie, dan ghalieq qieghda hawn?

Marie: Napoleon, nipprezentalek il-mistieden tieghi: is-sur Toni Bajada.

Napoleon: (xott) Ghandi pjaċir. Ejja nidhlu hdejn l-ohrajn.

Marie: Gewwa hemm shana wisq. Is-sinjur kien qed jirakkuntali fuq pajjiżu: Malta.

Napoleon: Malta? Darba ghaddejt tlitt ijiem hemmhekk. Ma laqtitni xejn.

Toni: Lill-Viskonti Horatio toghġbu hafna l-gzira taghna.

Napoleon: Dak ma jafx jara. Bniedem inspidu ghalija. Marie, il-mistednin staqsew ghalik. Nidhlu!

Marie: Sur Bajada, ma niksruhomx qalbhom lill-mistednin. Ejja nidhlu hdejhom.

Napoleon: Jekk is-sur Bajada jrid joqghod igawdi l-hena tal-gnien, m'ghandniex intel'fulu l-gosti tieghu.

Toni: Nista' niġi maghkom jien ukoll.

Napoleon: Il-kontessa sa tiżfen mieghi issa.

WAQQAF IL-HOSS TAN-NIXXIEGHA U TIBDA TIN-STAMA' L-MUŻIKA TAZ-ŻFIN.

Giulio: Jiena m'ghandix mohh iż-żfin.

Kleo: Derri, ruhi, derri. Ma tistax tibqa' taħseb il-hin kollu fuq ix-xogħol.

Giulio: Dan l-ilbies ta' fuqi nhossu haġa taċ-ċajt.

Kleo: Taċ-ċajt libbistek ta' Imperatur Ruman?

Giulio: Hsiebi mhux f'hekk. Lill-haddiema rrid nibqa' nżommilhom iebes. Naraw min hu l-aktar b'saħtu minna: jiena jew huma.

Kleo: Mhux kulhadd jaf li inti aqwa minnhom? Imma jkun aħjar jekk taghtihom xi haġa milli talbuk, Tiffranka hafna inkwiet.

Giulio: Jekk nagħmel hekk jieħdu r-riħ u għada jitolbu iżjed. Trid teqfilhom mill-ewwel.

Kleo: Imma jekk forsi għandhom raġun?

Giulio: Raġun xejn. Kull wieħed minnhom, meta dahal jahdem mieghi, kien jaf kemm sa jithallas u liema huma s-siġhat tax-xogħol

Kleo: Allura ma jippruvawx itejbu l-qagħda tagħhom?

Giulio: Mhux bit-tehdid u billi jieqfu mix-xogħol.

- Kleo:** Dak dritt li taghtihulhom il-liġi. Mhux hekk, Giulio?
- Giulio:** Kleo, jekk il-liġi taghtihom dan il-jedd, jien ghandi wkoll kull jedd li naghlaq il-fabbrika.
- Kleo:** Bil-kliem biss tghidu dan, Giulio. Minghajr il-fabbrika ma tghixx.
- Giulio:** M'ghandix biex nghix?
- Kleo:** Ghandek: imma ma toqghodx ma taghmel xejn. Ejja mmorru niehdu xi haġa la ma tridx tiżfen.
- Giulio:** Niġi mieghek, imma wara nitlaq lejn id-dar.
- Kleo:** Ma xtaqtx immur ghalissa.
- Giulio:** Inti ibqa'. Terga' tiġi l-karrozza tiegħi tistenniek.
- Toni:** Deher li Giulio kien qiegħed fuq ix-xwiek. Is-soltu, kif smajt, kien iħobbhom dawn il-festi; imma l-lej'la mohhu kien band'ohra. Lil Kleo ma qalilhiex, imma jiena kont naf li kellu laqgħa importanti ma'mexxejja tal-haddiema. Giulio bies lil Kleo fuq haddejha, għafsilha spallejha u telaq iġġaġġel 'il barra. Rajt għajnejn Kleo jleqqu bid-dmugh. Ersaqna fuqha jien u Marie tista' tghid fl-istess hin.
- Marie:** Kleo, għaliex qiegħda taghmel dak il-wieċ imqarras? M'ghandekx għa'fejn.
- Kleo:** Giulio ma satax joqgħod aktar.
- Marie:** Naf. Qalli huwa u hieregħ. Talabni niġi hdejk, indur bik u nderrilek.
- Kleo:** Qalbi qiegħda teħbirni hwejjeġ koroh, koroh hafna. Giulio rasu iebes wisq.
- Marie:** Toqghodx tahseb f'hekk. Giulio jaf x'ghandu jaghmel aktar minnek. Ma jridekx toqghod issewwed qalbek. Għiblek dan il-kavaliier Malti biex jaghmillek kumpanija u jkol'ok ma' min tiżfen.
- Kleo:** Nirringrazzjak. U nibqa' nafhulek dak li trid taghmel miegħi, imma emminni, ma nhossnix fiha li għandi niżfen il-lejla.
- Toni:** Jien bqajt inhares lejn iż-żewġ nisa. Ma kienx fihom x'tagħżel għal dak li hu ġmiel. Ma kenux jixxiebh, imma kull wahda minnhom kellha ġmiel għaliha. F'daqqa wahda...
- Marie:** Ih, x'wahda din! Mar id-dawl.

GHAGHA HAFIF TAN-NIES

- Toni:** Ma ġara xejn. Xi hsara żghira fl-elettriku. Ma jdemux ma jsewwu kol'ox.
- Marie:** Toni, qiegħda nibza'. Zommni mieghek tajjeb. Tista' tkun xi mossa tal-hallelin biex jisirqu l-ġojjelli tal-mistiedna.

Toni: U le, taħsibx hekk. Dak il-hin xtaqt li l-hsara ma tisewwix. Marie kienet imghannqa mieghi bi hlewwa kbira. Stajt inhoss in-nifs helu tagħha fuq wiċċi u l-lehġa ta' sidirha ma' qalbi.

SADATTANT IL-MUŻIKA TKUN WAQFET

K'leo: Qeghdin jixegħ u x-xemgħat tal-kandelabri.

Toni: M'ghandekx għalfejn tibza'. Qieghda tara? M'ahniex aktar fid-dlam.

Marie: X'qatgħa hadt. Mitt hsieb għaddieli minn rasi.

Toni: Minn daqqa t'ghajn li tajt madwari lmaht lil Napoleon bil-qieghda fit-taraġ imperjali qieghed jagħti bewsa lil Clara li kienet nehhiet għal waqt wiehed il-maskra minn fuq wiċċha. Marie ma ndunat b'xejn.

Marie: Ghidu biex l-orkestra terġa' tibda ddoqq. Inkel'a tqum iktar konfużjoni. Nittamaw ii kollox jarg'a' jiġi għalli kien. Sur Bajada, titwarrabx minn hdejja għax nibza'.

Toni: Tibza' minn xiex?

Marie: Għad m'hawnx dawl biżżejjed. Ma nafx min sata' dahal b'xi hsieb ta' serq.

Toni: U ma tarax! Min sa jissogra jidhol fejn hemm hafna nies?

L-ORKESTRA TERĠA' TIBDA DDOQQ

Marie: Hekk ahjar. Kleo fejn marret?

Toni: Marret toqghod bil-qieghda f'genb tas-sala.

GHAGHA FERHAN

Marie: Gie d-dawl! Jekk ma kenitx xi ċajta. Qed narah gie malajr wisq.

Toni: Issa l-aqwa li għandna d-dawl mill-gdid.

Napoleon: (riesaq) Marie, ma stajtx narak fid-dalma li kien hawn.

Marie: (bid-daħka) Hadt hsiebi, qalbi?

Napoleon: Hallik miċ-ċajt. Kleo fejn qieghda?

Toni: Hemm araha: bil-qieghda fit-tarf tas-sala.

Marie: Xi tridha?

Toni: Ejja naraw x'nagħm'u biex naljenawha.

Napoleon: Nohorġu daqsxejn minn hawnhekk.

MUŻIKA TITBIEGHED

Toni: Tridni mmur insejħilha?

Napoleon: Mhux għalissa. Għadhom kemm ċemplu hawnhekk jistaqsu għal Kleo. Billi ma kienx hawn dawl ma stajtx inhallihom fuq

il-linja. Hadt ir-risposta jien.

Marie: Baghat ghalha Giulio?

Napoleon: Mhux li kien hekk.

Marie: Mela x'kienet ir-risposta?

Napoleon: Lil Giulio sparawlu hu u diehel ghal-laqgħa.

Marie: X'wahda din! (**imbikkija**) Qalulek kif inhu?

Napoleon: Tehodhiex bi kbira. Jahsbu li sparalu wiehed mill-mex-xejja tal-haddiema.

Marie: Imma kif inhu?

Napoleon: Kif inhu... kif inhu... Miet mal-kolp.

Marie: X'diżgrazzja! Allura ahna sa nibqgħu sejrin bil-ballu?

Napoleon: Kif naqbd u naghmlu? Jien ma ninqa'ax għal dawn l-affarijiet.

Toni: Lil Kleo donnha qalbha hebritha. Xi hadd irid ighidilha.

Marie: Tiehu hsieb tghidilha int, sur Bajada?

Toni: Jien? Jien il-lum għadni kemm sirt nafha! M'għandix kunfidenza magħha.

Napoleon: Ghidilha li bagħtu għaliha ghax Giulio hassu hażin. Hu paċenzja u mur wassalha int. Matul it-triq ara kif ittarrfilha xi haġa.

Marie: Wara li titi'qu intom ngħidu lill-oħrajn u nagħalqu l-festa.

(*Jissokta*)

PIZZI PIZZI KANNA

ta'
KILIN

Billi ghal żmien twil fl-istorja taghna l-kliem tal-hakkiema, tal-qrati, tal-kuntratti, tal-Knisja u tal-kittieba kien it-Taljan, hafna hadu l-idea li l-kliem romanz f'Isienna gie kollu mill-Italja. Jien nemmen li hafna kliem hallewhulna l-Ispanjoli li ghamlu żmien jahkmu Malta u li kienu wkoll numerużi fl-Ordni tal-Kavaliieri ta' San Gwann. Insemmi xi wahdiet:

Malti	Spanjol	Taljan
Pinzell	Pincel	Pennello
Invell	Nivel	Livel'o
Armarju	Armario	Armadio
Propju	Propio	Proprio
Kurunell	Coronel	Colonnello

U Ninu tal-Milied taghna mhux hlief il-nino (ninjo) Spanjol, kelma li tffisser tarbija.

Issa jekk ha'lew warajhom hafna kliem, ma jistax jonqos li hallew ukoll xi drawwiet, loġhob, ċerimonji reliġjużi. F'wahda min-Novelas Ejemplares ta' Cervantes niltaqghu ma' deskrizzjoni preċiża u dettaljata tal-loġhba tal-bixra taghna bit-tegħmiż b'kollox. Jista' jkun li ahna hadnieha mill-Briscola Taljana. Min jaf jekk hux it-Taljani haduha minn Spanja jew bil-maqlub?

Fost il-loġhob folkloristiku tat-tfal taghna hemm il-Pizzi pizzi kanna. Kif nahseb li jaf kulhadd, f'dil-loġhba jinqarsu hafif id-dahar ta' l-id u s-swaba waqt li jinghad kliem bla sens imma ritmat: "Pizzi pizzi kanna — dolores ta' Sant'Anna — Sant'Anna tal-morina — habba biċċa pellegrina — noli kanno'i — insara qaddisin — magħref tal-fidda — bandiera tal-harir."

Iżjed minn tliet mija u hamsin sena ilu, Francisco Quevedo kiteb il-ktieb klassiku tiegħu "Historia de la vida del buscon." Fit-tieni taqsima, kapitlu hamsa, niltaqghu ma' tfajla, bint is-sid ta' lukanda, li biex turi kemm kel'ha idejha sbieh kienet tħobb tilgħab il-"Pizpirigana". Kienu jinqarsu hafif l-idejn waqt li jinghad il-kliem:

"Pizpirigana — mata la arana — un cochinito — muy peladito — quien lo peló? — la pícara vieja — que está en el rincón — alza la mano — que te pica el gal'o — un monito azul — y otro colorado."

(Pronunzja Maltija: pizpiriganja — mata la aranja — un kocinito — muwi peladito — kien lo pelo? — la pikara vieha — ke

esta en el rinkon — alza la mano — ke te pika el galjo —
un monito azul — i otro kolorado)

Bil-Malti t'fisser: "Pizpigiraña — toqtol (jew oqtol) il-brimba — qaż-
quż ċkejken — imnittef sewwa — min nittfu? — Ix-xiha brikkuna —
li qieghda fir-rokna — għolli jdek — biex (jew ghax) inaqprek is-
serduk — ċoff ikhal — u iehor imlewwen."

Bhall-kliem tal-Pizzi pizzi kannha tagħna dan huwa kliem bla sens,
imma r-ritmu u l-azzjoni li jmorru mal-kliem huma l-istess bħal
tagħna.

Tgħid hallewhielna l-Ispanjoli, jew haduha huma, bħalna, minn
ghand l-Gharab?

GHADA MAGHNA

Sawritni n-nida ta' fil-ghodu
Mill-ward selvaġġ tax-xagħri.
Xagħri żbul id-deheb,
Pepprin haddejja,
Għajnejja l-kampanella.
Sidri xehda għasel helu bnin.
Ngħożż ġmieli,
Imkabbra bih
Għax dalwaqt jisbaħ għada...
Il-ward jitbiel.
L-ilwien jitfu,
Jittabba' l-abjad,
Jinxef l-għasel
U għaxja fl-art
Nintemm u mmut.
Ejjew qabel jisbaħ għada
Nitbaħardu.
Duqu hlewwieti,
Imbagħad morru ħalluni.
Imsieken jekk thobbuni
U tintilfu wrajja,
Għax jien biss holma.
Ma nħossx, ma nħobbx.
Gisem sabih bla qalb.
Ejjew għax għada magħna.

J. J. CAMILLERI

Lehen il-Malti

Poeziji ta'
CHARLES MIFSUD

Mill-kordi tal-vjolin,
instemghu herġin
in-noti helwin,
u taħt gallerija,
raġel imsaħħar
waqaf jissamma'
il-melodija....

Sa lehen imberghen, minn tieqa biswit,
fettillu jwaqqafhom, għax hekk haqq go fih.
Li din frattarija.

Indaqqu ta' l-aħħar zewġ noti miksura —
ir-raġe fi triqtu imnikket, mar lura.

Naf naghder grajjietek
O ċkejken vjolin.
għax bhalek kasbruni
uħud mill-Maltin...

insib min jiddiehek mal-bexqa ta' fommi,
Għax ngħanni għanjieti bl-ilsien li taf ommi,
imqar jekk f'għieh arti nitkellem jismagħni
b'inkeja jinqeda b'ilsien il-barrani:
kif għala nistaqsi, iġhiduli li morr,
bla hlewwa tal-widna. bil-lehen taż-żorr.

Imma nwegibhom,
li kif il-furnar
mill-ilma w id-dqiq
iħallat u jħawwad
kif jaf u jixtieq,
u jkompli fil-għaġna
bil-ħmira jirfina
sa jislet mill-qrusa
il-benna fl-għaġina,

hekk tista' tissawwar il-kelma Maltija,
jekk tkun imsoffija mill-ħżuż barranija.

Jekk b'hila mirquma,
il-kliem magħżulin,
hemm fihom il-hlewwa
taċ-ċkejken vjolin;

u jhenni lil qlubna
u jqanqlu, u magħhom
tkun trid tibda tgħanni
kif tisma' l-hoss tagħhom:

Int sabiħ lehen il-Malti,
daqs kemm hu dak tal-barrani.
Jasal żmien li minn uliedek
hadd ma jwarrbek għall-warrani?

25.12.73.

Gwerra

Fil-ġholi,
l-ġhasafar li soltu jimirġu bla heda,
intilfu,
jew biddlu surithom imrejxa,
u thażżmu b'ilbies tal-azzar.
U fejn kienu jhallu warajhom
lill-qalb biex tithenna,
qegħdin issa jnislu
biża'...
il-biki...
il-hemm...
Flok jgħannu b'tisfira li tgħaxxaq,
lehinhom sar issa twerżiqa
li tkekkex...
li teqred...
li ttemm...
U flok jinżlu huma ferhana
jitbewsu mal-fjuri ħajjin,
qegħdin bħall-ġhefiered
jiżirgħu mill-ġholi
l-imwiet:
Fuq wiċċ ta' baħar fond,
hemm twiebet,
li b'saħħet raddiena,

ihufu 'l hawn u 'l hinn
 bit-tama li jsibu
 fejn jistgħu isarrfu l-qilla
 tar-rabja, bla ħniena,
 fuq ieħor —
 x'aktarx anqas b'saħħtu --
 u wara li jobżqu minn fommhom
 il-qerda bin-nar.
 iparpru bil-ġiri,
 jilagħbu il-moħba
 ma' l-ġhadu.

Fuq qiegħa, li kienet sabiha
 bil-hila tal-bniedem,
 fadal biss ħerba
 mifruxa minn id bniedem ieħor
 li nissel mibegħda
 fi qlub mingħajr ħtija,
 fuq art, issa thammar
 bi gliegel imħallta
 ta' demm il-qalbiena
 ma' dak tal-karfa,
 ta' l-ġhani
 ma' tal-fqir,
 tal-kbar
 u taż-żgħar,
 hemm għera li twaħħax,
 u nikta li taħsad
 kull xefaq ta' tama;
 il-ħsejjes li jtarrxu
 b'tifqigħ, il-kanuni
 iħabbu kull darba
 bħall-mota qerrieda
 li waslet bħala kieku għalik,
 u jekk forsi ħlistha, għal issa.
 bqajt b'qalbek imqattgħa
 għax għada, bħal-lum,
 iwassal tifrik.
 Dan kollu għaliex?
 Għaliġa,
 m'hix aktar minn ħsieb
 ta' bniedem miġnun

fix-xenqa ta' qalbu
 li joqtol...
 li jisraq...
 li jiċċad
 il-ħajja għażiża,
 u fl-aħħar, taħt idu
 imċappsa bid-demm ta' kull vittma.
 ikollu is-setgħa tal-ħakma.

Għalhekk din il-qerda...
 Għalhekk din il-herba...
 Għalhekk dawn l-imwiet...

12.5.74.

**DAWL FIS-SEMA**

Leħħa ta' berqa, tifraq vakum infinit
 Eluf ta' mili fis-sekonda,
 U wara vjaġġ ta' miljun sena
 Għadha ma bdiex triqitha.
 Il-moħħ kurjuż tal-bniedem irid jifhem
 L-univers bla qies.
 Jekk jifhmu jifhem 'l Alla.
 In-nies ta' rieda tajba
 Raw kewkba fil-għoli
 Tleqq u tgħammex bħax-xemx,
 U ferħu
 Għax stennew bħal darba żmien ilu
 L-għana ħelu ta' l-aŋġli ferrieħa.
 Xtaqu tidwi mas-sema jisimghu
 L-aħbar tajba tal-paċi u s-sliem.
 Il-kewkba fil-baħħ bla tmiem,
 Jekk mhix blat għeri kiesaħ,
 Bla lwien, bla ħajja,
 Seta' ħalaqha l-bniedem,
 U taha sura mill-ħadid imgħawweġ.
 U waddabha fil-għoli
 Biex Taqdiħ.
 In-nies ta' rieda tajba
 Ma jifhmux
 Għaliex il-kwiekeb m'għadhomx
 Sbieħ u bojod.

J. J. CAMILLERI

L-IDEJAL TA' HAJTI

ta'

ROSANNE GATT

Min ma jghix skond xi idejal, m'huwiex qed ighix bhala bniedem li jista' jahseb; ghax kull bniedem irid ikollu xi idejal li se jfassal hajtu fuqu. Hija haġa x'aktarx tqila li wiehed jiehu deċiżjoni hekk, ghax biex jiddeċiedi, u jiddeċiedi tajjeb, u jzomm kelmtu, irid ikun bniedem matur.

U min hu matur m'huwiex egoist — ma jaħsibx biss fih innifsu. Min hu matur jintebah bil-problemi tad-dinja, u jipprova jnaqqashom xi ftit: il-problemi tal-ġuh, tal-faqar, tal-gwerra... Il-bniedem mhux egoist jixtieq jara dinja fejn hemm ix-xogħol, l-ikel, id-djar u l-im-habba għal kulhadd — fejn ighodd il-karattru, mhux il-kulur.

Iżda biex issehh dil-holma rridu, l-ewwelnett, inbiddu n-nies — irridu ngeġhluhom jaħsbu fl-oħrajn. U dan mhux haġif, ghax kif qal Marx, "The bourgeoisie become like animals when you threaten their money." Mhuwiex biżżejjed illi nbiddu l-ekonomija tal-pajjiż. La l-komunizmu u l-anqas l-imperjalizmu ma kellhom effett tajjeb fuq il-karattru tal-bniedem. Kif ighid Shulubin f'CANCER WARD ta' Solzhenitsyn:

"We thought that it was enough to change the mode of production, and immediately people would change as well. But did they? The hell they did. They did not change a bit."

Iżda l-bniedem jista' jinbidel. Irid ikollu rieda qawwija, irid jara d-difetti tad-dinja, u jrid jinduna li l-ewwel irid jirraġa hu, mhux had-diehor. Hafna minna nhobbu naghtu t-tort lill-oħrajn. Iżda la darba nagħarfu t-tajjeb mill-ħażin, u niddeċiedu li nwarru l-ħażin, imbagħad tkun bdiet ir-rivoluzzjoni tal-karattru tal-bniedem.

U kif se nagħzlu t-tajjeb mill-ħażin meta hafna nies ighidu, kif qal Garth Lean:

"There are no such things as good and evil, black and white, only many shades of grey."

Jien nemmen, kif emmnu Abraham Lincoln, Mahatma Gandhi u Conrade Hunt, fost oħrajn, li hemm xi Haġa aqwa mill-bniedem, u meta rridu nisimghu minnha, tkellimna bl-'inner voice' ta' Gandhi — il-lehen li qiegħed ġewwa kull wiehed u wahda minna — il-lehen tal-kuxjenza.

Għaliġa nnifsi rrid li ma nkunx mahkuma mill-biża', jew tifhir.

Nixtieq li nkun ta' min jafda fija billi dejjem nghid is-sewwa u nżomm kelmti, u fl-istess hin li nkun mara biżżejjed li meta jkolli t-tort nammettih u nitlob maħfra, u meta jkolli raġun ma noqghodx niftaħar. Irrid ukoll li ma nibżax nitkellem fejn jeħtieġ, u nagħraf meta hu aħjar li nibqa' siekta. Irrid ikolli kuragg li nigġieled kontra l-ħażin, u li nobghod il-ħażen, mhux in-nies li jagħmluh. Irrid ukoll li jkolli l-qlubija li ma naċċettax il-moralità tal-poplu, li ssib skuża għal kull ħażen li jsir. U rrid li nagħmel l-aħjar li nista' minn ħajti, u li nagħmel minn kollox biex jirbah it-tajjeb tad-dinja.

Naf li dawn l-idejali ma nistax inwettaqhom kollha. Hafna huma li jghidu li hu taċ-ċajt li bniedem jipprova jfassal ħajtu fuq pjan li qatt ma jista' jilhaq. Imma jien nemmen li dawn l-idejali huma bħal kewkbet is-safar. L-ebda dgħajsa ma tilhaqha, iżda l-bahrin jinqadew biha biex jaraw fejn sejrjn. Għalhekk, għalkemm qatt ma nista' nwettag daq kollu li għidt, xorta għandi bżonnu, ghax bih, bil-mod, jien nemmen li nistghu nibnu dinja għdida ta' imħabba u paċi.

Dahar ta' Baġħal

J. J. Camilleri

Misserijietna tkagħwgu biex tellgħu ħaġar qim;
 Fl-Egittu l-burdnara tqanzħu
 Biex għollew piramidi;
 Taħt salibu mqit
 Għal tliet darbiet Kristu nstelah;
 Mghawwegħ bħal għerq niexef,
 Ghax għal għomru shih
 Ġarrhom fuq dahru 'l martu u lil uliedu;
 Fil-belt geddumu fl-art
 Inaddaf iż-żraben;
 Ghaxar bsaten jintraktu
 Taħt vara tqila tal-injam;
 Il-mudullun tas-sinsla jnixxi
 Donnu meraq
 Minn zokk ta' ponsjetta mqaċċat.

L-ILSIEN MALTI F'LOURDES

mill-

PROF. GUŽE' GALEA

Hawn nies li jagħmlu l-ġid bla ma jidhru; huma jkunu mqanqlin minn sentimenti ta' ħniena u ta' mogħdrija, ta' haqq u tas-sewwa. L-ghemil tagħhom hu minn rajhom, mhux għax ihajjarhom xi hadd, u wisq anqas għal skop ta' gwadan. Nies bħal dawn jisthoqqilhom kull ġieh, u huma ta' min ifaħħarhom għax it-tifkira tagħhom tiswa bhala xempju ta' qalb ġeneruża u thajjar lill-ohrajn għall-ħidma ta' fejda.

Hafna drabi nies bħal dawn jisfaw ta' ġid f'oqsma tal-ħajja li wiehed qatt ma kien jobsor; bħalma ġara mill-ħidma tas- sur Gużepi Galea, magħruf bhala s-sur Gužè ta' Lourdes, li dahhal l-ilsien Malti fiċ-ċerimonji internazzjonali li jsiru kuljum fis-santwarju tal-Madonna ta' Lourdes, u għalhekk għolliet f'qagħda ma' l-aqwa ilsna barranin.

Is-sur Gużepi Galea qabel miet ftit tax-xhur ilu, kien ilu madwar tletin sena jorganizza pellegrinaġġi tal-morda Maltin għas-santwarju ta' Lourdes. Hu kien jagħmel hekk mhux għall-gwadan, imma minhabba d-devozzjoni li kellu lejn il-Madonna u l-ispirtu ta' karità lejn il-morda. Kull sena hu kien imidd għonqu għal xogħol iebes, taħbit bla tarf u tisfiq il-wieċ biex jiehu l-morda u l-immankati f'Lourdes. Pellegrinaġġi ta' devozzjoni għal Lourdes kien ilhom isiru s-snin, imma s-sur Galea għandu l-mertu li hu kien l-ewwel wiehed li beda jorganizza pellegrinaġġi tal-morda, u għalhekk biss haqqu kull tifhir.

Imma il-mawra ta' kull sena lis-sur Galea għamlitu ħabib ma' l-awtoritajiet tas-santwarju u hu nqeda b'dik il-ħbiberija biex idahhal l-ilsien Malti fid-devozzjonijiet li jsiru hemm halli l-morda Maltin bħall-pellegrini ta' nazzjonijiet ohra, ikunu jistgħu jifthu qalbhom aktar bil-ħrara fit-talb tagħhom lill-Madonna.

Għax kuljum wara nofs in-nhar, qabel ma jidlam, morda u m'ħu-miex, meta jkunu qalb il-ħdura u l-qdusija ta' Lourdes ihossu fawra ta' mhabba u ta' qima lejn il-Madonna, qalbhom thegġeg bi ħrara lejn dik l-Omm l-aktar għažiza u jimtlew bit-tama tal-barka tagħha; għalhekk mqanqlin minn sentimenti tassew harkiena huma jinwokaw il-ħniena tagħha u jitolbuha l-grazzi li jkollhom bżonn.

Dak it-talb hiereg tassew mill-qalb, jissejjah invokazzjonijiet, u kulhadd iġhidu bil-lingwa tiegħu. Ma hemmx haġa li tqanqal aktar iruh mid-dehra ta' eluf ta' nies, miġburin f'gemgħat nazzjonali, kollha flimkien itenu l-invokazzjonijiet tagħhom b'isna differenti. Dari l-

Maltin kien ikollhom jibqghu siekta, jew isemmghu l-invokazzjonijiet taghhom b'ilsien barrani li bosta minnhom ma kenux jifhmuh; imma illum lilna l-Maltin, dak it-talb bil-Malti mhallat ma' talb b'ilsna ohra, jimliena mhux biss b''sens ta' qima u devozzjoni lejn Ommna l-Hanina, imma wkoll b'ghogba ghax naraw lill-ilsien taghna jiehu sehem ma' l-ilsna ohra mhux anqas minnhom.

Vice Versa

J. P. Vassallo

F'dak iż-żmien ... f'dak iż-żmien ... mill-blata (1) ta' l-ambone
 Jum wara jum ifawwar ilma bnin,
 Itaffi l-ghatx, ifarraġ qlub mifluġa,
 Jahsel u jdewwi l-ġrieħi tal-bnedmin.

Silta u silta bil-hlew ta' ilma ġieri,
 Bil-ġarr meqjus ta' lehen ta' ħamiem,
 Igelgel safi r-risq tal-bxara t-tajba,
 U jimla l-baħħ bi mħabba u bis-sliem.

Minn ħofra ohra, ħalq ta' bir (2) sewdieni,
 Minn ħalq imħassar, kollu qżież w intiena,
 Jisbroffa s-semm taż-żina u tal-mibegħda,
 Fejn jolqot joqtol kull tjubija u ħniena.

Bħal serp jitkaxkar qalb il-ward u x-xtieli,
 IIsiera jnissel bis-sura ta' ħelsien,
 Jaħfi l-imħuħ, l-għerug tar-rieda jxejjen,
 Jaħlaq il-baħħ tar-ruħ ... daż-żmien ... daż-żmien.

-
1. riferenza għall-blata ta' Mosè mnejn ħareġ l-ilma.
 2. riferenza għal ideoloġiji moderni.

DUN KARM F'SAN ĠILJAN

IRHAMA FUQ IL-FAĊĊATA TAD-DAR

Diskors ta' l-avukat Wallace Ph. Gulia, LL.D., B.A., B.Sc., Ph.C., M.A. (Admin.) (Manch.), L.P.A. (Lond.), President tal-Akkademja tal-Malti, qabel ma kixef l-Irhama fuq il-faċċata tad-dar, 102, Triq Spinola, San Ġiljan — id-dar tal-vill'egġatura ta' Dun Karm, fit-13 ta' Ottubru, 1976.

Sinjuri,

Kif tafu din l-Irhama kellha tinkixef mill-Ministru tal-Edukazzjoni, l-Onor. Dr. Joseph Cassar. Il-Ministru xtaqni nwassal lii din il-laqgħa l-pjaċir li ha meta sema' b'dan il-ġieħ li l-Akkademja tal-Malti flimkien mal-Komunità ta' San Ġiljan ser tagħti lill-Poeta Nazzjonali u d-dispjaċir tiegħu li mhabba xogħol li nqalagħlu malajr illum, ma jistax jkun magħna l-lejla. Qabel ukoll li fin-nuqqas tiegħu ċ-ċerimonja tibqa' sejra u l-Irhama tinkixef mill-President tal-Akkademja tal-Malti.

Din il-laqgħa hija laqgħa ta' ġieħ u qima lill-Poeta Nazzjonali — Mons. Dun Karm Psaila. Lil Dun Karm hafna minnha jiftakruh mimli bil-ghomor, iżda mbagħad kull wiśhed u waħda minnha niħhem li ltaqgħu mal-kitba tiegħu, min ffit min hafna — kitba ta' kliem li hu ha minn fomm il-poplu tagħna fi żmien li hafna kienu għadhom jemmnu li l-kliem li nitkellmu ahna l-Maltin mhux lsien għalih, iżda tifrik — djalett — x'aktarx tat-Taljan jew tal-Gharbi. Imma ż-żmien u l-istudji xjentifiċi taw raġun lil Dun Karm li bix-xogħol tiegħu għolla l-Malti għal-l-vell ta' Lsien Nazzjonali, imhabba l-għażla tal-kelma sabiha, sempliċi, armonjuża tiegħu, is-sentiment patrijottiku nisrani u l-hegġa li kellu għal dak kollu li għandu x'jaqsam ma' "Din l-Art Helwa, l-Omm li tatna isimha".

Dun Karm twieled u trabba Haż-Zebbuġ (Malta) u fil-Malti tiegħu dejjem fhimt li hemm xhieda kemm trid ta' dak it-twelid u t-trobbija. Biż-żmien, imhabba l-ħtieġa tax-xogħol tiegħu, hareġ minn Haż-Zebbuġ u mar joqgħod il-Belt Valletta. Imbagħad għamel bħal hafna Maltin li harġu mill-iblet u marru joqogħdu tas-Sliema. Fl-istess żmien ha dar tal-vill'egġatura f'San Ġiljan, sewwa sew din id-dar li għadha l-unur li l-lejla fuq il-faċċata tagħha ser tinkixef din l-Irhama li tfakkar dan il-fatt fil-ħajja tal-Poeta Nazzjonali.

Il-ħsieb ta' din l-Irhama ġie lill-Komunità ta' San Ġiljan jiġifieri l-Kleru u l-Għaqdiet Religjużi li jaħdmu f'dan id-distrett. Il-ħsieb twettaq bil-ġenerożità tas-Sinjorina Karmen Mikallef-Buhaġar ta' Londra li, f'okkazzjonijiet oħra ta' ġieħ lill-Poeta Nazzjonali, għamlet tajjeb għall-ispejjeż. Karmen Mikallef-Buhaġar hija l-aktar mara Maltija li għoliet fil-qima li tat lill-Poeta Nazzjonali li tghallmet tghożż mindu xbejba mal-ġenituri Maltin tagħha f'Lexandra, il-taqgħet mal-poetija ta' Dun Karm u sabet fiha dik l-Identità Nazzjonali li xejn ma kellu hila jagħtiha.

L-Akkademja tal-Malti ssieħbet kif kien xieraq u kif kienet mistiedna li tagħmel, għal hafna raġunijiet u issa ser insemmi x'uhud minnhom:

Kienu l-kittieba tal-Malti li f'mixja ta' madwar 200 sena ta' xoghol diżinteressat fl-aħħar wasslu għall-Poeta Nazzjonali u kien ix-xogħol tagħhom ilkoll f'imkien li fl-aħħar wassal għas-sentiment li n-nies li jgħixu f'dawn il-gżejjer u jittkellmu bil-Malti huma ġens, poplu, nazzjon għalihom — hsieb li kien rikonoxxut ufficjalment bl-Indipendenza Politika ta' Malta fl-1964 u li ser ikun issigillat bl-Indipendenza Ekonomika ta' Malta li, l-awtoritajiet jassigurawna sejra titwettag dalwaqt.

Dun Karm kien l-ewwel Vici-President tal-Għaqda tal-Kittieba tal-Malti min-du twaqqfet fl-1921 sal-1927 meta miet l-ewwel President tagħha, il-Prokuratur Legali, is-sur Ġużè Muscat Azzopardi. Jekk Dun Karm kien il-Poeta Nazzjonali, is-Sur Ġużè Muscat Azzopardi kien magħruf, u bir-raġun, bħala Missier il-Letteratura Matija billi hadem b'mod kompetenti f'diversi friegħi tal-Letteratura tagħna, mill-poezija għar-rumanz, mill-palk għall-gurnalizmu fin. Barra minn dan kien il-bniedem li inkoraġġixxa lill-kittieba Maltin biex ma jaqtgħux qalbhom fi żmien meta li tikteb bil-Malti kien meqjus bħala haġa ta' nies li ma kinux sodi fil-kulturi l-oħra li kienu moda f'pajjiżna f'dik il-ħabta, u barra minn dan, webbel, hajjai u ipperswada lil nies li kienu għamlu isem fl-ilsien tal-kulturi li kienu moda dik il-ħabta, li jaqilbu għall-Malti. L-eżempju klassiku hawnhekk huwa dak ta' Dun Karm li fl-1910, wara t-twebbil ta' Muscat Azzopardi, kiteb l-ewwel poezija tiegħu bil-Malti "Quddiem Xbieha tal-Madonna li għandi f'Kamarti", u b'hekk beda t-triq li minn "**Lo Zanella di Malta**" wasslitu għall-"**Poeta Nazzjonali ta' Malta**".

Imbagħad kien f'dan iż-żmien li l-Għaqda tal-Kittieba tal-Malti għamlet l-iktar xogħol utli tagħha, il-holqien ta' ortografija xjentifika uniformi imsejsa fuq l-għarfien tar-regoli tal-grammatika li qegħdin fil-qiegh ta' kull ilsien magħruf; u inghatat spinta lill-Kitba Letterarja bil-Malti kif qatt qabel.

Bejn 1-1927 u 1942 Dun Karm kien it-tieni President ta' l-Għaqda tal-Kittieba tal-Malti. Dan kien iż-żmien tar-rikonixximent ufficjali tal-Malti u l-Ortografija tal-Għaqda. Kienu ċ-ċirkostanzi tal-gwerra li qatgħu r-rabta bejn Dun Karm u l-President tal-Għaqda.

Jien qieghed inkellimkom billi nahbat ir-raba' President tal-Għaqda tal-Kittieba tal-Malti.

Dejjem nġhidu li Dun Karm kien il-Poeta Nazzjonali. Ta min jara daqsxejn x'nifhmu b'dan l-isem li qagħad tajjeb għal Dun Karm u donnu li ma joqgħod għall-ebda poeta Malti iehor. Dan l-isem kien hareġ bih Saydon wara l-aħħar gwerra u xeraq fuq Dun Karm kif ingwanta tal-qis toqgħod madwar is-swaba ta' id. Fil-fehma tiegħi Poeta Nazzjonali mhux dak li l-Ingliżi jsejhu **Poet Laureate**. Nahseb li Dun Karm kien il-Poeta Nazzjonali għax fil-poezija tiegħu tagħraf is-sentimenti ta' Malti, tassew Malti dwar il-hwejjeġ Maltin — il-geografija tal-gżejjer, il-hajja Maltija, il-karattri, ir-religjon, l-ilsien, l-istorja, l-assedji li għaddejna minnhom u — f'kull aspett tara l-imħabba ta' namrat għall-mahbuba tiegħu. Billi lil Malta habbha hafna jista' jagħdab għaliha hafna fil-waqt li jhoss li hija tiegħu, bħal nġhidu ahna fil-vers li jkexkex fil-qilla:

"Jien ingħidhulek: gidba sar tithirek
u gidba l-monument".

Dan is-sentiment tal-imħabba tiegħu għal Malta li jagħmlu l-Poeta Nazzjon-

ali ta' Malta, fis-sens ġeneriku li bih l-Ingliżi jghidu li **"Wordsworth is the Poet of Nature"**, Keats u Shelly il-poeti taż-żgħożija jew li poeti oħrajn kienu meta-fiżiċi, kavallereski, eċċ. Hu għalhekk li l-isem "Poeta Nazzjonali" huwa ta' Dun Karm biss u mhux isem li jintret minn ġenerazzjoni ta' poeti għal oħra kif jintret it-titolu ta' "Poet Laureate" fl-Ingilterra.

Kemm tidher ċara l-imhabba tal-poeta għal Malta fl-aħħar terzina li taghlaq is-sunett "Wara 2,000 Attakk mill-Ajru" miktub sewwa sew fl-aqwa tal-ġenju poet'ku tiegħu qabel ma beda jintefa intellettwalment.

"Ma jien ma rajtek qatt bħal-lum sabiha
Malta tiegħi, għax mill-libsa mċarrta
stajt nara 'l sidrek u 'l gheruq ta' ġewwa."

U la iċċittajt dan l-aħħar vers hekk qawwi, hekk dinjituż, hekk sod fit-tast tiegħu Malti, inhoss li għandi nieħu l-okkażjoni biex nilqa' għat-tajn li fi żmien-na xi hadd li donnu sema' bi Freud u forsi qara xi sentenza miktuba minnu qiegħed joghġbu jwaddab lit-tifkira tal-poeta tagħna. Għad li l-poeta tagħna miet kif imut kulhadd huwa għadu ħaj fil-kitba tiegħu u l-kitba tiegħu tgiddeb l-insinwazzjonijiet oxxeni li saru minn nies li messhom jafu hafna aħjar. Meta wara hafna flugh u nżul qatagħha li jippubblika l-poeżija tiegħu "Inhobbok", ippubblika b'hafna noti fil-qiegħ tal-paġna — haġa li ma għamel imkien ieħor — biex juri ċar lil nies ħżiena li kellhom jiġu warajh u jkollhom l-iskuża li ma jafuħ kif konna nafuħ aħna li s-sentimenti tal-imhabba li fiha dik il-poeżija — fil-fehma tiegħi l-aqwa poezija tal-imhabba li għandna fil-Malti — ma kienx frott tal-esperjenza personali tiegħu imma tal-esperjenza li jieħu mill-konfessjunarju kull saċerdot Kattoliku li jaqdi l-missjoni tiegħu tajjeb. Għalhekk hu l-każ li nfakkar lil min għoġbu jixhet it-tajn fil-waqt li b'wiċċu minn quddiem jagħmilha ċara li mhu qed iġhid xejn speċifiku bħallikieku l-iġurja mhux xorta qiegħda hemm, l-aħħar vers; tas-sunett ta' Dun Karm lil P.D.:-

"Għad li ismi rfistu
hawnhekk quddiem kulhadd jiena naħfirlek
kif għandu jagħmel saċerdot ta' Kristu".

Hi x'inhi l-kwistjoni, din il-lejla hija laqgħa ta' ġieħ u qima lill-Poeta Nazzjonali. Din il-laqgħa għad li ċkejna fiha element ta' ċiviltà nazzjonali kbira u torbotna mal-pajjiżi ċivilizzati li kollha jgħożżu t-tifkira ta' dawk li bix-xogħol tagħhom iġollu lil pajjiżhom meta mhux ukoll lil dawk li għollew lil xj pajjiż ieħor. Naħseb li qatt ma nista' ninsa l-pjaċir li darba hadt waqt li kont qed nagħmel passiġġata fit-triq li hemm fil-ġenb tl-Istazzjon tal-ferrovija ta' Firenze fl-Italja. B'kombinazzjoni waqft quddiem dar li kellha rhama fuq il-faċċata tagħha. Din l-irhama kellha miktub fuqha xi haġa f'dan is-sens: "Hawnhekk għammar għal xi żmien il-poeta Ingliż Percy Bysshe Shelley u kien hawnhekk li dak il-poeta kiteb il-poeżija immortal ta' tiegħu "Ode to the West Wind". F'dak il-hin reġġhet faqqgħet f'raşi l-karba tal-poet żgħazugh li ta li ma setax jaqbel mal-ġenerazzjoni tiegħu.

"I fall upon the thorns of life, I bleed.
 "A heavy weight of hours has chained and bowed
 "One too like them, tameless and swift and proud.

"Make me thy lyre, even as the forest is,
 "What if my leaves are fallen like its own?
 "The tumult of thy mighty harmonies

"Will take from both a deep autumnal tone
 Sweet though in sadness. Be thou Spirit fierce,
 My Spirit, be thou me impetuous one!"

Dun Karm, din il-laqgħa ssellem lill-ispirtu tiegħek, u nistghu nghidu li fil-preżenza ta' tant sinjuri li hawn il-lejla, hija Malta kollha li qiegħda ssellimlek. J'Alla ż-żgħażaġh kollha li jghaddu minn din it-triq għal quddiem, jieqfu, jaqraw u jifhmu kif il-Poeta Nazzjonali habb lil Malta tagħna u jagħmlu f'rashom li jhobbu lil art twelidhom kif habbha u għożżha l-poeta tagħna, Dun KARM.

Fil-Funeral

Anton Buttigieg

Il-warda sebħet
 Sabiħa fil-ġmiel tal-ġhodwa
 lesta biex iżżejjen
 Sider ta' tfajla helwa
 jew mejda ta' palazz:
 iżda l-ġennien
 qatagħha u dammha
 f'kuruna
 għall-funeral.
 Il-warda għamlet li setgħet
 sabiex iżżejjen.
 it-tebut iswed
 u tfarraġ l-imnikktin.

15/7/76

Korrispondenza *

INWIEĠEB LIL ANTON AGIUS MUSCAT

Lill-Editur, IL-MALTI,
Sinjur,

Nixtieq n'rriferi għall-ittra "Erbghin Sena Ilu" tal-habib tiegħi s-Sur Anton Agius Muscat li dehret fil-ahhar hargha ta' IL-MALTI. Qal sewwa l-awtur ta' l-ittra li jien, m semmejt xejn fuq il-kustjoni li qanqal għaliex qatt ma ġie f'idejja xi haġa li fuqha stajt norbot, għalkemm hafna hwejjeġ fost dawk li kienu jinteressaw ruhhom k'enu "noti in Judea"; it-tieni, stajt nahseb, imma nahseb biss, min kienu dawk li kellu f'moħħu Dr. Laferla billi deħru ċerti pubblikazzjonijiet li kienu jħajruk taħseb li min kien kitibhom, għal xi raġuni jew oħra, ma kienx baqa' sod fil-fehma tiegħu dwar l-alfabett tal-Għaqda; kien hemm oħrajn li għal raġuni tagħhom, x'aktarx politika, l-anqas attendew ċerti laqgħat tal-Għaqda — u dawn fil-fehma ta' Dr. Laferla setgħu jaqilgħu xi nkwiēt; it-tielet, is-Sillabu u t-tagħlim tal-Malti thalla f'idejn wiehed li kellu esperjenza pedagogika ta' l-iskejjel elementari, u li kien ukoll Membru tal-Għaqda tal-Kitteba tal-Malti; u kittieb t' l-Istorja ta' Artna b'xejra letterarja; dan il-bniedem kellu wkoll, imma x'aktarx f'livell personali u privat l-għajnuna ta' għadd ta' nies oħra li kien wkoll iħobbu l-Malti u l-Għaqda.

Id-daqqa li qalghet l-Għaqda fi żmien li Dr. Enrico Mizzi kien Ministru tal-Edukazzjoni jista' jitkellem fuqha min għadu haġ u forsi kellu sehem f'dik il-biċċa xogħol, għalkemm issa wara ra d-dawl u biddel fehemt. Dan jien għidtu bla ma semmejt ismijiet.

Fil-ħajja ta' l-Ilsien Malti ma' tul dawn l-ahhar 55 sena inqalghu ċerti kustjonijiet li min kien qed imexxi l-Għaqda deherlu li aħjar jindifnu għall-ġid ta' Lsienna u t-taqbida qawwiya li kellna biex inharsuh u niksbulu l-post li kien haqqu fil-ħajja Maltija; dan sabiex inkunu front wiehed kontra l-għedewwa li kienu jinqadew bl-inqas haġa biex jagħmlu ħsara lill-ilsien li għalina kien tant għażiż.

Fil-ahhar nett jista' jkun hemm xi dokumenti, xi kitba, li għadha ma ratx id-dawl għaliex forsi ma jaqbilx għal xi hadd li jsir hekk: forsi Dr. Laferla qal lill-Awtoritajiet jew bil-kliem jew bil-kitba min kienu n-nies li setgħu jhawdu; jien dan ma nafux. Dak li naf hu li fil-kitba tiegħi dwar l-ewwel snin tal-Għaqda kemm-il darba għidt li hemm hafna vojti h jmissu jimtela u tlabt l-għajnuna ta' kulhadd. Jisgħob bija ngħid li hadd ma ċcaqlaq hliēf il-mejjet u mibki Prof. sur Serafin Zarb, O.P. li tani f'idejja dokument li qabel ma kienx ġie għandi u li jien ippubblikajt u għidt minn fejn kont ġibtu. Tgħid jaqbel li jerga' jitqanqal il-hama? Fil-fehma tiegħi għadu kmieni wisq u ħsara t'sta' ssir u mhux ġid. "Non omnia vera sunt dicenda" u għad fadal żmien biex tinkiteb l-istorja ta' l-Ilsien Malti fil-prospettiva li jisthoqq.

Godfrey Zarb Adami

* Il-Korrispondenza li tidher ma tirriflettix il-fehma tal-editur jew tal-Akka-demja imma hi biss responsabbiltà tal-kittieb.

Recensjonijiet

**L-GHASFUR TAL-GENNA U HREJJEJ OĦRA ta' Karmenu Ellul Galea, 1976.
Paġna vii 190.**

Dan ii-ktejjeb fih gabra ta' 14-il hrafa u legġenda, x'uhud oriġinali u oħrajn addattati min-nahat differenti tad-dinja, fcsthom Maita.

Fih ukoll kelmtejn ta' dahla mill-awtur li jghidilna illi l-hsieb tiegħu b'din il-pubblikazzjoni huwa "li nipprova nislet u nagħsar fil-qosor it-twemmin popolari ta' haddieħor f'dan il-qasam. U fejn stajt, anki harrift u żewwaqqt bl-ambjent Malti."

Hemm ukoll studju qasir fuq il-kontenut minn Joe Zammit Ciantar li ha hsieb id-disinji, waħda għal kull storja, li jixirqu hafna. Huwa jistqarr, fil-bidu nett ta' l-istudju, li Karmenu Ellul Galea, kittieb magħruf sewwa fil-kitba bil-Malti, kien issa se jidhol b'dan il-kteib tiegħu ta' hrejjeġ u legġendi, f'qasam ieħor ta' kitba — dik għat-tfal

Imna f'din il-ħaġa nhoss li ma naqbilx wisq. Ir-raġuni hi li għalkemm il-hrejjeġ u l-legġendi li fih il-ktieb huma sbieħ fihom infushom u, meta qrajthom għoġbuni, qist u rajt li l-istil u l-mod kif l-awtur niseġ dawn l-istejjer tiegħu huma ftit u xejn tqal biex it-tfal jistgħu tabilhaqq jiggustawhom. Jingħoġbu miż-żgħażaġħ u mill-kbar żgur imma mit-tfal minix tal-fehma. Biex inkun għedt kol-lox, jista' jkun li jekk it-tfal isibu 'l xi hadd kbir li jaqrahom lhom kif jixraq huma wkoll jaslu biex jiggustaw l-hrejjeġ u l-legġendi li qed insemmu. Jekk jiġu biex jaqrbu huma l-ktieb f'idejhom nibza' li ma japprezzawhomx biżżejjeġ għax isibu li mhumiex hobż għal snienhom.

Storja għat-tfal trid tkun miktuba bi stil mexxej, sentenzi qosra, djalogu ħaj mingħajr hafna tiġbid, u hsbijiet ħfief li t-tfal jifhemu malajr. Dawn l-elementi huma titit u xejn skarsi fil-kitba ta' dawn il-hrejjeġ u l-legġendi u hu minħabba f'hekk li narahom mhux addattati wisq għat-tfal.

Karmenu Ellul Galea ried ukoll li l-hrejjeġ u l-legġendi tiegħu ma jkunux bat-tala għal kollox u għalhekk ġieli jieħu fit-tul biex ifisser din u dik il-ħaġa, ighallim u jagħti taġħrif, jishaq fuq it-tagħlima biex hekk il-qarrej jikseb xi ħaġa ta' ġid għalih. Dawn huma ħwejjeġ sbieħ u ta' min ifaħħarhom imma mat-tfal ma narax li jdoqqu wisq. It-tfal għid dak li għandek tghid, sensel grajja wara oħra biex tinseġ l-istorja u tqajjem interess u l-lezzjoni toħroġ wehidha.

Mill-bqija, bhala biċċa xogħol oħra bil-Malti fil-qasam tal-hrejjeġ u l-legġendi, K. Ellul Galea ssokta jagħmel isem għalih bhala kittieb u jagħni l-letteratura Maltija. U għalhekk ma nistax ma nirrikmandax mill-qalb dan il-ktieb lill-qarrejja kollha tal-Malti.

Pamiża.

WERREJ 1976

	Pag.
Apap Victor:	
Priżma	82/103
Attard Emmanuel F.:	
Deffien F'Rahal	11
Azzopardi Roman:	
Il-Vokabularju Ingliz fil-Malti	48
Buttigieg Anton:	
Fil - Funeral	124
Camilleri J.J.:	
Marsalforn	8
F'Xifer il-Blat	8
In-Nifs tal-Hajja	9
Ulied Miss'erhom	9
F'Jum l-Imwiet	54
Innu Patrijottiku	78
In-Nuffara	78
Parassiti	79
Holm	80
Serbut Twil	80
Ghada maghna	112
Dahar ta' Baghal	118
Caruana Demajo G.:	
X'inhi l-Poezija	20
Cassola Albert M.:	
Iz-Zghozija	67
Eskapizmu	99
Curtis Jane:	
Guh	34
Tnabar	52
Summertime	81
Minn Fuq l-Irdum	91
Editorjal:	
Wara l-Laqqha Generali	1
Ir-Revizjoni ta' "It-Taghrif"	33
Harsa Lura	65
Inqajmu Kuxjenza Nazzjonali	97
Fenech Patri Dwardu, O.S.A.:	
"In-Nissieġa" ta' Dun Karm u "La Tessitrice" ta' Giovanni Pascoli	44
Friggieri Oliver:	
Konsiderazzjoni Dwar il-Poezija fis-Seklu 19.	
L-Ewwel Parti	26
It-Tieni Parti	36
Kont Tifel Seklu Ilu	91

Galea, Prof. Ġużè:	
L-Ilsien Malti f' Lourdes	119
Rosanne Gatt:	
L-Ideal ta' Hajti	117
Ġuġia Wallace Ph.:	
Il-Jylland	35
Dun Karm f'San Ġiljan	121
Il--Mewt tal-Prof. Zarb	2
Kilin:	
Pizzi Pizzi Kanna	111
Korrispondenza:	
Erbgħin sena Ilu (Anton Agius Muscat)	93
Inw eġeb lil A.A. Muscat (Godfrey Zarb Adami)	125
Massa Alfred:	
Tebut	34
Versi	64
Mifsud Charles:	
Rifless	47
Lehen il-Malti	113
Gwerra	114
Mifsud Pawlu:	
La Nghodd 14 Biss	7
Hmura	32
Mizzi Lawrence:	
Għad Jasal xi Darba?	89
Pellegrini V.M.:	
Il-Gifen Tork	69
Rapport Amministrattiv — 1974-75	4
Riċenzjonijiet:	
Beraq u Qawsalli (Gorġ Pisani)	60
Fit-Triq tal-Empirew (Doreen Micallef)	61
Ahjar Baqa' Johlom (Anton Grasso)	62
Dawl Fid-Dlam ((Manwel Nicholas-Borg)	95
L-Għasfur tal-Genna u Hrejjef Ohra (K. Ellul Galea)	126
Serracino-Inglott Erin:	
Jikt'bilna Ittra	10
Vassallo J.P.:	
Ave Caesar	81
Vice Versa	120
Zammit George:	
Il-Bejta fin-Niċċa	92
Zarb Dwardu:	
Elegija (traduzzjoni)	16
Zarb Miriam:	
Kuntrast bejn il-Karattri fir-Rumanz "Taħt Tliet Saltniet"	55